

12 03 2026 THURSDAY 12 40 PM

ஆகாஷ்வாணி - செய்திகள்  
தலைப்புச் செய்திகள்

1. ஜனநாயக நெறிமுறைகளுக்கு உட்பட்டு எவ்வித பாரபட்சமும் இன்றி தாம் செயல்பட்டு வருவதாக மக்களவைத் தலைவர் திரு. ஓம் பிரீலா கூறியுள்ளார்.
2. பெட்ரோலியப் பொருட்கள் போதிய அளவில் கையிருப்பில் உள்ளதாக எண்ணெய் நிறுவனங்கள் அறிவித்துள்ளன.
3. கேரள ஆளுநர் திரு. ராஜேந்திர விஸ்வநாத் அர்லேக்கர், கூடுதல் பொறுப்பாக தமிழக ஆளுநராக சற்றுமுன் பதவியேற்றார்.
4. சர்வதேச சிறுநீரக தினம் இன்று கடைபிடிக்கப்படுகிறது.
5. உலக பாரா கிராண்ட்ஃப்ரீ தடகள சாம்பியன் போட்டியில் இந்தியா, 14 தங்கம் உட்பட 35 பதக்கங்களை வென்றது.

>>>>>><<<<<<<<

மக்களவை நடவடிக்கைகள் எதிர்க்கட்சிகளின் அமளி காரணமாக பாதிக்கப்பட்டன.

இன்று அவை கூடியதும், பல்வேறு பிரச்சினைகளை எழுப்பி எதிர்க்கட்சிகள் அமளியில்ஈடுபட்டனர்.

அப்போது பேசிய மக்களவைத் தலைவர் திரு. ஓம் பிரீலா, கேள்வி நேரத்திற்கு அனுமதிக்குமாறு வேண்டுகோள் விடுத்தார்.

இருப்பினும், எதிர்க்கட்சிகள் தொடர்ந்து அமளியில் ஈடுபட்டதால், அவை நடவடிக்கைகள்

நண்பகல் 12 மணிவரை ஒத்தி வைக்கப்பட்டன.

பின்னர் அவை கூடியதும் மக்களவை தலைவர் திரு. ஓம் பிர்லா, தமக்கு எதிராக கொண்டு வரப்பட்ட நம்பிக்கையில்லா தீர்மானம் தோல்வியடைந்தது குறித்து உரையாற்றினார்.

தாம் பாரபட்சமின்றி செயல்பட்டு வருவதாகவும். அவை நடவடிக்கைகள் நெறிமுறைகளுக்கு உட்பட்டு செயல்படுவதை உறுதி செய்து வருவதாகவும் அவர் தெரிவித்தார்.

தமக்கு எதிராக கொண்டு வரப்பட்ட நம்பிக்கையில்லா தீர்மானம் தோல்வியடைந்ததை சுட்டிக்காட்டிய அவர், தம்மீது நம்பிக்கை வைத்துள்ள உறுப்பினர்கள் அனைவருக்கும் நன்றி தெரிவித்துக் கொள்வதாக கூறினார்.

அவையின் கண்ணியமும், மரபும் பராமரிக்கப்பட வேண்டும் என்பதை தாம் உறுதி செய்து வருவதாகவும் திரு. ஓம் பிர்லா தெரிவித்தார்.

இதனைத் தொடர்ந்து, எதிர்க்கட்சி உறுப்பினர்கள் சமையல் எரிவாயு பிரச்சினையை எழுப்பி மீண்டும் அமளியில் ஈடுபட்டதன் காரணமாக அவை நடவடிக்கைகள் பிற்பகல் 2 மணி வரை ஒத்தி வைக்கப்பட்டன.

>>>>><<<<<<

நாட்டின் வளர்ச்சிக்காக அனைவரும் ஒருங்கிணைந்து பாடுபட வேண்டியதன் அவசியத்தை உள்துறை அமைச்சர் திரு. அமித் ஷா விரிவாக எடுத்துரைத்துள்ளதாக பிரதமர் திரு. நரேந்திர மோடி கூறியுள்ளார்.

சமூகவலைதளத்தில் இக்கருத்தை தெரவித்துள்ள அவர், திரு. அமித் ஷாவின் உரை குறித்த

காணொலியையும் பகிர்ந்துள்ளார்.

மக்களவைத் தலைவர் திரு. ஓம் பிர்லாவுக்கு எதிராக எதிர்க்கட்சிகள் கொண்டு வந்த நம்பிக்கையில்லா தீர்மானம் மீதான விவாதத்திற்கு திரு. அமித் ஷா பதிலளித்து ஆற்றிய உரை இந்த காணொலியில் இடம்பெற்றுள்ளது.

நாடாளுமன்ற மாண்புகள் குறித்தும், அதனை பராமரிக்க வேண்டியதன் அவசியம் குறித்தும் திரு. அமித் ஷா அந்த உரையில் விரிவாக எடுத்துரைத்துள்ளதாகவும் பிரதமர் குறிப்பிட்டுள்ளார்.

மக்களவைத் தலைவருக்கு எதிரான இந்த நம்பிக்கையில்லா தீர்மானம், குரல் வாக்கெடுப்பு மூலம் தோல்வியடைந்தது.

>>>>>><<<<<<

பெட்ரோலியப் பொருட்கள் போதிய அளவில் கையிருப்பில் உள்ளதாக எண்ணெய் நிறுவனங்கள் அறிவித்துள்ளன.

இதன் காரணமாக, பொதுமக்கள் அச்சம் கொள்ளத்தேவையில்லை என்றும், வதந்திகளை நம்ப வேண்டாம் என்றும் எண்ணெய் நிறுவனங்கள் கேட்டுக் கொண்டுள்ளன.

இதற்கிடையே, சமையல் எரிவாயு சிலிண்டர் கிடைப்பதில் தங்களுக்கு எவ்வித சிரமமும் இல்லை என்று தமிழகத்தைச் சேர்ந்த பொதுமக்கள் தெரிவித்தனர்.

(சவுண்ட் பைட் – பொதுமக்கள் 53 செகண்ட்ஸ்)

இந்நிலையில், உத்ராகண்டிலும் சமையல் எரிவாயு தட்டுப்பாடு இல்லை என்று அம்மாநில

முதலமைச்சர் திரு. புஷ்கர் சிங் தாமி கூறியுள்ளார்.

Gairsain-ல் செய்தியாளர்களிடம் பேசிய அவர், இதுதொடர்பாக வதந்திகளை பரப்புவோர்மீது

கடும் நடவடிக்கை எடுக்கப்படும் என்று எச்சரித்தார்.

நிலைமையை கண்காணிக்குமாறு தலைமைச்செயலருக்கு அறிவுறுத்தியுள்ளதாகவும் திரு.

புஷ்கர் சிங் தாமி கூறினார்.

>>>>><<<<<<

மத்திய அரசு மேற்கொண்ட நடவடிக்கைகள் காரணமாக, வேளாண்துறை இதுவரை இல்லாத

அளவிற்கு வளர்ச்சி கண்டுள்ளதாக அத்துறைக்கான அமைச்சர் திரு. சிவராஜ் சிங் செளஹான்

தெரிவித்துள்ளார்.

புதுதில்லியில் செய்தியாளர்களிடம் பேசிய அவர், விவசாயிகளின் வருவாயை அதிகரிக்க

வேண்டும் என்பதில் மத்திய அரசு உறுதியுடன் உள்ளதாக கூறினார்.

விவசாயிகளுக்கான வருவாய் ஆதரவு திட்டத்தின் 22-வது தவணைத் தொகையை பிரதமர்

திரு. நரேந்திர மோடி, நாளை குவஹாத்தியில் நடைபெறவுள்ள நிகழ்ச்சியில் விடுவிக்கவுள்ளதாகவும்

திரு. சிவராஜ் சிங் செளஹான் தெரிவித்தார்.

>>>>><<<<<<

நாட்டின் விடுதலைப் போராட்டத்தில் தண்டி யாத்திரை முக்கியப் பங்கு வகித்ததாக குடியரசு

துணைத்தலைவர் திரு. சி.பி. ராதாகிருஷ்ணன் கூறியுள்ளார்.

தண்டி யாத்திரை தினத்தை ஒட்டி, சமூகவலைதளத்தில் விடுத்துள்ள செய்தியில் அவர்

இவ்வாறு கூறியுள்ளார்.

1930ஆம் ஆண்டு இதேநாளில் தேசப்பிதா மகாத்மா காந்தி, தண்டி யாத்திரையை

தொடங்கியதை அவர் அதில் சுட்டிக்காட்டியுள்ளார்.

சுயசார்பு இந்தியா மற்றும் வளர்ச்சியடைந்த இந்தியாவிடையான பயணத்திற்கு தண்டி

யாத்திரை உத்வேகம் அளிப்பதாக திரு. சி.பி. ராதாகிருஷ்ணன் கூறியுள்ளார்.

இந்நாளையொட்டி பிரதமர் திரு. நரேந்திர மோடி, மக்களவைத் தலைவர் திரு. ஓம் பிர்லா

உள்ளிட்ட தலைவர்கள் பலர், தண்டி யாத்திரையை நினைவுகூர்ந்து செய்தி வெளியிட்டுள்ளனர்.

>>>>>><<<<<<<<

மேற்குவங்க ஆளுநராக திரு. ஆர்.என். ரவி இன்று பொறுப்பேற்றுக் கொண்டார்.

மக்கள் மாளிகையில் நடைபெற்ற நிகழ்ச்சியில், கொல்கத்தா உயர்நீதிமன்ற தலைமை நீதிபதி

திரு. Sujoy Paul அவருக்கு பதவிப்பிரமாணம் செய்து வைத்தார்.

>>>>>><<<<<<<<

கேரள ஆளுநர் திரு. ராஜேந்திர விஸ்வநாத் அர்லேக்கர், கூடுதல் பொறுப்பாக தமிழக

ஆளுநராக சற்றுமுன் பதவியேற்றார்.

சென்னை மக்கள் மாளிகையில் நடைபெற்ற நிகழ்ச்சியில், உயர்நீதிமன்ற தலைமை நீதிபதி

திரு. Sushrut Arvind Dharmadhikari அவருக்கு பதவிப்பிரமாணம் செய்து வைத்தார்.

>>>>>><<<<<<<<

சர்வதேச சிறுநீரக தினம் இன்று கடைபிடிக்கப்படுகிறது.

இதனையொட்டி, நாடுமுழுவதும் பல்வேறு விழிப்புணர்வு நிகழ்ச்சிகள் நடைபெற்று வருகின்றன.

இந்நாளையொட்டி, மத்திய சுகாதாரத்துறை அமைச்சர் திரு. ஜெ.பி. நட்ரா வெளியிட்டுள்ள செய்தியில், சிறுநீரக நோயால் பாதிக்கப்பட்டவர்களுக்கு சிகிச்சை அளிப்பதற்கென மத்திய அரசு பல்வேறு திட்டங்களை செயல்படுத்தி வருவதாக குறிப்பிட்டுள்ளார்.

பிரதமரின் தேசிய டயாலிசிஸ் திட்டத்தின் கீழ், நாடுமுழுவதும் ஆயிரத்திற்கும் மேற்பட்ட டயாலிசிஸ் மையங்களில் உயிர் காக்கும் சிகிச்சை இலவசமாக வழங்கப்படுவதாக அவர் கூறியுள்ளார்.

சிறுநீரக நலனை பாதுகாக்க, கூடுதல் விழிப்புணர்வு ஏற்படுத்தப்பட வேண்டியதன் அவசியத்தையும் திரு. ஜெ.பி. நட்ரா வலியுறுத்தியுள்ளார்.

இதற்கிடையே, சிறுநீரக நலனை பாராமரிக்க 10 வழிமுறைகளை பின்பற்ற வேண்டும் என்று சேலத்தைச் சேர்ந்த சிறுநீரகவியல் நிபுணர் டாக்டர் கோபி குமார் எமது செய்தியாளரிடம் தெரிவித்தார்.

(சவுண்ட் பைட் - கோபி குமார் 36 செகண்ட்ஸ்)

>>>>>><<<<<<

தமிழகத்தின் போத்தனூரிலிருந்து - ஜார்க்கண்டின் தன்பாத் வரையிலான அம்ரித் பாரத் ரயில்

சேவை பொதுமக்களிடையே வரவேற்பை பெற்றுள்ளது.

இந்த சேவையை பிரதமர் திரு. நரேந்திர மோடி, நேற்று திருச்சியில் நடைபெற்ற நிகழ்ச்சியில்

தொடங்கி வைத்த நிலையில், இதில் பயணம் செய்வது மகிழ்ச்சி அளிப்பதாக உள்ளது என்று

கோவையைச் சேர்ந்த பயணி ஒருவர் எமது செய்தியாளரிடம் தெரிவித்தார்.

(சவுண்ட் பைட் - கோமதி 36 செகண்ட்ஸ்)

>>>>><<<<<<

ஜம்மு கஷ்மீர் முன்னாள் முதலமைச்சர் திரு. ஃபரூக் அப்துல்லா-மீது, துப்பாக்கிச் சூடு

நடத்திய சம்பவம் தொடர்பாக விரிவான விசாரணை மேற்கொள்ளப்பட்டு வருவதாக காவல்துறை

கூறியுள்ளது.

திருமண நிகழ்ச்சி ஒன்றில் பங்கேற்ற போது, நடைபெற்ற இந்த தாக்குதல் சம்பவத்தில் திரு.

ஃபரூக் அப்துல்லா நூலிழையில் உயிர் தப்பியதாக காவல்துறையினர் தெரிவித்தனர்.

துப்பாக்கிச் சூடு நடத்தியவர் கைது செய்யப்பட்டிருப்பதாகவும், அவரிடம் விசாரணை

நடைபெற்று வருவதாகவும் எமது செய்தியாளர் தெரிவிக்கிறார்.

>>>>><<<<<<

உலக பாரா கிராண்ட்ஃப்ரீ தடகள சாம்பியன் போட்டியில் இந்தியா, 14 தங்கம் உட்பட 35

பதக்கங்களை வென்றது.

புதுதில்லியில் நேற்று தொடங்கிய இப்போட்டியில், ஆடவர் உயரம் தாண்டுதல் பிரிவுகளில்

பிரவின்குமாரும், சைலேஷ்குமாரும் தங்கப்பதக்கம் வென்றனர்.

மகளிர் 100 மீட்டர் ஓட்டப் பிரிவுகளில் ப்ரீத்தி பாலும், Kiran Shriram Matkar-ம், ஆயிரத்து

500 மீட்டர் ஓட்டத்தில் செளமியாவும், குண்டு எறிதலில் பூனமும் தங்கப்பதக்கம் வென்றனர்.

ஆடவர் வட்டு எறிதலில் Monu, ராஜேஷ்குமார் மற்றும் Haney-ம், ஆயிரத்து 500 மீட்டர்

ஓட்டத்தில் Ankur Dharma, Raman Sharma, Ramesh Shanmugam-மும், 100 மீட்டர் ஓட்டத்தில்

Rakesh Bhai Bhatt-ம் தங்கப்பதக்கம் வென்றனர்.

ஆடவர் உயரம் தாண்டுதலில், Ram Singh Bhai, Unni Renu வெள்ளிப்பதக்கத்தையும், Lokesh

Mandra, Banti வெண்கலப்பதக்கத்தையும் வென்றனர்.

>>>>><<<<<<

Cap Cana-வில் நடைபெற்று வரும் சர்வதேச டென்னிஸ் போட்டியில், இந்தியாவின் ஸ்ரீராம்

பாலாஜி - Neil Oberleitner இணை காலிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதிக்கு முந்தைய சுற்று ஆட்டத்தில் இந்த இணை 7-6, 6-4

என்ற செட்கணக்கில் இந்தியாவின் Joshua Paris – உருகுவேயின் Ariel Behar இணையை

வென்றது.

>>>>><<<<<<

கொல்கத்தா சர்வதேச டென்னிஸ் போட்டியில் இந்தியாவின் சித்தார்த் ராவத் காலிறுதிக்கு

முன்னேறியுள்ளார்.

>>>>>END<<<<<<